

የረቡዕ ነሐሴ 18 1997ዓም(የኦገስት 24 2005)

የፍኖተ ዴሞክራሲ ሐተታ

የኢትዮጵያ ሕዝብ ሆይ!

ከውስጥ አርበኞች ተጠንቀቅ።

የአንድ ሀገር ሕዝብ፣ በታሪኩ ሂደት፣ መንታ መንገድ ላይ ከደረሰ፣ ሌላ ሦስተኛ አማራጭና መፈናፈኛ ሊኖረው ይችጋል። እበላ ባዩና ባንዳው ግን ምን ጊዜም ቢሆን የቆመው ለራሱ ኑሮ ብቻ በመሆኑ፣ ሌሎች አማራጮች አያጣም። ለግል ጥቅሙ ማሳኪያ እስከሆኑለት ድረስ ሰብዕናውን ሽጦም ቢሆን ከሕዝብ ጠላቶች ጋር ተባብሮ ሀገር ከመጉዳት ወደኋላ አይልም። ይህ በጣሊያን ወረራና በዘመነ ደርግ የተረጋገጠ ነው። በአንድ ሀገር የመንታ መንገድ ክስተት ግን አንደኛውን ወይም ሌላኛውን በግድ ለመምረጥ የሚፋጠጥበት ጊዜ ይመጣል። ከሁለቱ አንደኛውን ሳይመርጥ፣ ማህል ሰፋሪና ነገር አምታች እየሆኑ መቀጠል ከማይደረስበት ወቅት መምጣቱ አይቀርም። ዛሬ ማን ከማን ተለይቶ ታውቋል። ወያኔን አምርሮ የሚቃወመውና እያስመሰለ የሚፈክተው ተለይቷል። የኢትዮጵያን ቆዳ በመልበስ ኢትዮጵያዊ መስሎ መታየትና ኢትዮጵያዊ ሆኖ ለኢትዮጵያ ሕዝብ መሰጠት የተለየ ነው። ለኢትዮጵያ ሕዝብ ጥቅምና ለሀገራቸው ክብር የተሰውት፣ ወይም እንበለ ፍርድ በየማኅሪያው ለዓመታት የሚሰቃዩት፣ ወይም ደግሞ ለያዙት ሕዝባዊ ዓላማ ሲታገሉ መዳረሻቸው ያልታወቀው ዜጎችና በአፍ ብቻ ከሕዝብ ወገን እንደቆሙ አስመስለው በተግባር ግን ከሕዝብ ጠላት ከመለስ ዜናዊ ጋር የወገነው እኩል ሊሆኑ አይችሉም። የኢትዮጵያ ሕዝብ ደግሞ ማን ከማን መሆኑን በማያሻማ መንገድ ከአረጋገጠበት ወቅት ላይ ነው። የኢትዮጵያ ሕዝብ ወዳጅ ጠላቱን በሚገባ ማወቁ፣ በትግሉ ላይ የሚያመጣው አንደምታ እጅግ ከፍተኛ እንደሚሆን መታወቅ አለበት። ይህም ባለፈው ግንቦት ወር ባደረገው አርዕድ አንቀጥቅጥ የተቃወሞ ሰልፍ ታይቷል። በዚህ ወር በተደረገውም የወያኔ ምርጫ ድምፁን ለማን እንደሰጠ በማያሻማ መንገድ ተረጋገጧል። የኢትዮጵያ ሕዝብ በከፍተኛ ድምፅ ወያኔን፣ አልፏልግህምና ከሥልጣን መውረድ አለብህ ብሎ ወስኗል። አራት ነጥብ!

ወቅቱ፣ ወለም ዘለም ለማለት የሚያመች ሆኖ አልተገኘም። ሁኔታዎቹ እንደ ቀትር ፀሀይ ግልፅ ሆነዋል። የኢትዮጵያ ሕዝብ ድምፅ፣ በመለስና ግብረ-አበሮቹ ተሰርቋል። ድምጹ መሰረቅ የለበትም ብሎ በመቃወሙ፣ የኢትዮጵያ ሕዝብ በአደባባይ ተረሸኗል። በርካታ ዜጎች አይቀጡ ቅጣት ደርሶባቸዋል። ብዙዎቹ ወገኒ ወርደዋል። የሕዝብን ቁጣ አስተነፍሳለሁ ብሎ በማመኑም በሀገሪቱ ላይ የአስቸኳይ አዋጅ አውጅም ነበር። ምርጫውንም እኔ አቸንፊያለሁ ብሎ አስታውቋል። የኢትዮጵያ ሕዝብም ከፍተኛ መስዋዕትን

ለሚጠይቀው ትግል ቆርጦ ተነስቷል። መለስ ዜናዊ በበኩሉ፦ ለተቃዋሚዎቹ ሦስት ምርጫዎች ሰጥቷቸዋል። ይኸውም፦

ሀ) ማሸነፊን ተቀብላችሁ በፓርላማ ውስጥ በመግባት አንገት ደፍታችሁ መኖር፤

ለ) አይ፦ በፓርላማ ገብቶ መሥራት አይቻልም ካላችሁ ደግሞ፦ ልክ እኔ ከደርግ ጋር አብሮ መስራት አይቻልም ብዬ ጫካ በመግባት እንደተዋጋሁት ሁሉ፦ ያህንኑ ምርጫ ወስዳችሁ መዋጋትና እኔን በጦር ኃይል ገልብጣችሁ ሥልጣን መያዝ፦ (በነገራችን ላይ መለስ ዜናዊ ይህንን የተናገረው ፈረንጆች አለቆቹ ባሉበት በእንግሊዝኛ ቋንቋ ነበር)፤

ሐ) ይህ ሳይሆን ቀርቶ፦ የኔን ሕገ-መንግሥት ተቃዋሚዎች ካስቸገራችሁ ግን፦ ወሳኒ መውረድ ነው በማለት በማያሻማ ቋንቋ ነግሯቸዋል።

የሰሞኑ የኢትዮጵያ የፖለቲካ ሀቅ ይህ ነው። የኃይሎች አሰላለፍና ጎራው ግልፅ ሆኖ ተቀምጧል። በዚህ ሁኔታ፦ የፖለቲካ ተቃዋሚ ድርጅቶች እንደ ገና ዳቦ በሁለት ዓይነት እሳት ውስጥ እንደሚገኙ ይታያል። ከላይ የወያኔ ፍህም፦ በታች ደግሞ የሕዝቡ ነዲድ ማለት ነው። በሁለት እሳቶች ውስጥ እየተርመጠመጡ መሄድና መቆየት አይቻልም። ሕዝቡ እያላቸው ያለው፦ ድምፄ ተሰርቋልና ድምፄን አስመልሱልኝ፤ በሰጠኋችሁ ድምፅ መሠረት ወያኔን አስወግዳችሁ መንግሥት መስርቱና ከወያኔ አገዛዝ አላቅቁኝ ነው። ድምፄን ሰጥቼ የመረጥኳችሁ፦ በተጭበረበረ ድምፅ በተቋቋመ የአሸባሪዎች (የቴረሪስቶች) ፓርላማ ውስጥ ገብታችሁ የመለስ ድጋፍ ሰጭ ቡድኖች እንድትሆኑ ሳይሆን፦ ዴሞክራሲያዊ መንግሥት ለመመስረት የሚያስችላችሁን ኃይል አግኝታችሁ ሀገራችንን ከዘረኛ ሥርዓት ነፃ አውጧትና ወደ ልማትና ዕድገት ጎዳና እድታተኩሩ ነው። የሕዝቡ ጥሪና ትዕዛዝ ። ይህን የሕዝብ መሠረታዊ ጥያቄና ጩኸት መመለስ፦ ለሕዝብ እታገላለሁ የሚል የማነኛውም የተቃዋሚ ድርጅት ዓይነተኛ ዓላማና ማዕከላዊ ተግባር ነው። ይህንን መሠረታዊ ግዴታ ሳያሟሉ፦ አንድን እግር ከወያኔ ጋር ማቆራኘት፦ ሌላውን እግር ከሕዝብ ጎራ ማድረግ አይቻልም። ይህንን ለማድረግ መሞከር ትርፉ ተገነጣጥሎ መቅረት ይሆናል። ጎሊና ያለው ሰው ቅድሚያ መስጠት ያለበት፦ በታሪክና በትውልድ ዘንድ ተጠያቂ የሚያደርገውን ተግባር እንዳያደርግ መጠንቀቁ ላይ ነው።

ከስትራቴጂያዊ ወይም ዘላቂ ራዕይ አኳያ ሲታይ፦ በሀገራችን የዴሞክራሲያዊ (ዴሞክራታይዜሽን) ሂደት ከፍተኛውን ቦታ መያዝ እንደሚገባው ማነኛውም የፖለቲካ ድርጅት ይቀበለዋል ተብሎ ይገመታል። ይህ ከሆነ ዘንድ፦ በወያኔ

ፓርላማ መግባት/ አለመግባት ወይም ምርጫውን አስመልክቶ ወያኔን ለመክሰስ ፍርድ ቤት መሄድ/ አለመሄድ ምንም የሚያመጣው ፋይዳ የለውም። ጉዳት ግን አለው። በወያኔ ፓርላማ መግባት መለስን ከመጥቀም አልፎ ተርፎ፣ ለሕዝቡም ይሁን ለሀገሪቱ የሚያስገኘው ዕምነት ጥቅም የለውም። የሕዝቡን ትግል በቀዝቃዛ ውሃ ለማደንዘዝ ወያኔንም የሕግ ማጠየቂያ እንደዲያገኝ ለማድረግ ግን ጊዚያዊ አፍራሽ ሚና ይጫወታል። በወያኔ ፓርላማ እንግባ ብለው የሚወስኑ ክፍሎች ካሉ፣ ፀረ- ኢትዮጵያና ሕዝቧ ለሚሆኑት ፖሊሲዎችና ውሳኔዎች፣ የፓርላማ ድምፅ እየሰጡ ለመኖር ሲባል ሕዝብ እንዳልመረጣቸው በቅድሚያ ማወቅ አለባቸው። በጠቅላላው የምርጫውን ውጤት አንደግፍም፣ የአዲስ አበባን ከንቲባነት ግን እንወስዳለን ማለት፣ የግል ሰብዕናን ከማዋረድ አልፎ፣ የኢትዮጵያንም ሕዝብ የአዕምሮ ብስለትና ሰብዕና እንደመፈታተንም ጭምር ይቆጠራል። “ከሥጋው ጸመኛ ነኝ ከመረቁ ስጡኝ” የሚባል ቀልድ ሊኖር አይችልም።

ቅሬታችንንም በወያኔ ፍርድ ቤት እየሄድን አቤት እንላለን የሚለው ቧልት ደግሞ ያው ዞሮ ዞሮ በራስ ላይ እንደመቀለድና የሕዝቡንም የትግል ቱማታ ለማከላሸት፣ አቅጣጫውንም ለማስቀየር መጣር ይመስለናል። ሕገ መንግሥት የተባለውም ሆነ ፍርድ ቤቶች፣ ዳኞቹም ይሁኑ አቃቤ ሕጎች፣ የምርጫው ቦርድ አባላቱም ሆኑ የተሰጣቸው መመሪያ ያው በጠቅላላው የወያኔን ጥቅም አስከባሪዎች በመሆናቸው በምርጫው ውጤት ላይ አንዳችም ለውጥ አያመጣም። እንዲያው ዝም ብሎ መዳከር ነው። ማንኛውም ሰው፣ በአንድ ጊዜ ለሁለት ጌቶች በተመሳሳይ ታማኝነት ሊያገለግል አይችልም። ተቃዋሚ ኃይሎች የወያኔን ዓላማና ፖሊሲ እያራመዱ፣ ወዲያው ደግሞ ለሕዝብ እየታገልን ነው ማለት አይችሉም። አንድ ሰው፣ በአንድ ጊዜ ባንዳም አርበኛም ሊሆን ከቶ አይቻለውም። አንዱን ትቶ ሌላውን ለመምረጥ ግን የተፈጥሮና የዜግነት መብቱ ነው።

የወያኔን ፓርላማ እንደ መታገያ መድረክ ለመጠቀም እንዲቻል መግባት ያስፈልጋል የሚባል አመለካከት ያላቸው ክፍሎች ሊገነዘቡት የሚገባው ነገር ቢኖር፣ የወያኔ ፓርላማ መድረክ የወያኔ እንጅ የኢትዮጵያ ሕዝብም ሆነ የተቃዋሚው ክፍል መድረክ አለመሆኑን ነው። ምንም ቁም ነገር ሊከናወንበት በማያስችል በወያኔ ፓርላማ ገብቶ መድረክ እናገኛለን ብሎ ማሰብ፣ አንድም፣ አሁንም ቢሆን የነመለስ ዜናዊን ማንነት በሚገባ አለመረዳት ይሆናል፣ ወይም ደግሞ፣ ነገሩ ሁሉ እንደማይሆን መሆኑን በመረዳት አይተነው ጊዜ ወደ አደላበት የሚል አቋም ለመውሰድ ማስብ ነው። በሁለቱም በኩል የሚወስዱት ውሳኔዎች በኃላፊነት ከማስጠየቅ አያድኑም።

ደርግ ተወግዶ ወያኔ ከተተካበት ከዛሬ 14 ዓመታት ወዲህ በሀገራችን የሽግግር ወቅት የመንግሥትን ባሕርይና ተግባር አስመልክቶ በአመዛኙ የተለወጠ ነገር እንደሌለ የሚከራከር ዜጋ ሳይኖር ይችላል። አሁንም ኢትዮጵያ የምትገዛው በአምባገነን ቡድኖች ነው። በሕዝብና በዚህ የገዥ ቡድን መካከል ያለው

ግንኙነት፥ በአጥፊና ጠፊ እንዳለው ዓይነት ነው። የወያኔ መሪዎች፥ ሀገር እያጠፉ፥ ሕዝብ እየጨረሱ፥ ኃብት እየሸሸቱ ቀይተዋል። በመጨረሻ ጊዜያቸውም የሚያደርጉት ያው ማንኛውም አምባገነን እንደሚያደርገው ይሆናል። አጥፍቶ መጥፋት፥ ወይም ሀገር አጥፎቶ መሸሸ ። በዚህ የመጨረሻ ጊዜ ውሳኔ አወሳሰድ ማንኛቸውም አምባገነኖች፥ ከሞላ ጎደል ይመሳሰላሉ። ሂትለር ጀርመንን አጥፍቶ እራሱን ገድሎ፥ እሬሳውን እንዲቃጠል አስደረገ። ሙሶሊኒ የኢትዮጵያን ሕዝብ ጨርሶ ኢጣሊያንን አጥፍቶ ሬሳው ተዘቅዝቆ ተሰቀለ። ኒኮላይ ቻውቸሽኮ በሩማንያ ሕዝብ ከነባለቤቱ በአደባባይ በጥይት ተደበደበ። የዩጋንዳው ኢዲ አሚን ዳዳና የኢትዮጵያው መንግሥቱ ኃይለማርያም የሚገዙትን ሕዝብ እልፍ አሰላፍ ዜጋ ጨርሰው ሀብት ዘርፈው ወደሚሄዱበት ሄዱ። የወያኔ መሪዎችም ከዚህ ክስተት የተለየ ዕድል ሊያገኙ አይችሉም። ከግንቦቱ ሕዝባዊ አመፅ ወዲህ የመውጫቸውን ስልትና አማራጭ በማሰናዳት ላይ እንደሚገኙ ግልፅ ሆኗል። ተባባሪዎቻቸውና ደጋፊዎቻቸው ዛሬ ኃብት በማሸሸ ላይ ናቸው። መለስና ንደኞቹ የቆዩትን ያህል ቆይተው ሲሄዱ፥ ሀገሪቱ እንድትበጣበጥ ከማድረግ እንደማይመለሱ፥ ሳይታለም የተፈታ ነው። የተቃዋሚው ክፍል ይህንን አደጋ ለመከላከል ምን ያህል ዝግጅት እንዳለው የኢትዮጵያ ሕዝብ እርግጠኛ አይደለም።

በወቅቱ የኢትዮጵያ የፖለቲካ መልክዓ-ምድር፥ ሦስት የፖለቲካ ኃይሎች ተሰልፈዋል። በአንድ ጎራ ወያኔ ሲሆን፥ በተቃራኒው ደግሞ ኅብረቱና ቅንጅቱ አሉ። ፍጥጫው ወደየት ሊያመራ እንደሚችል ብዙ ምስጢር አይደለም- በተለይም የመለስ አገዛዝ የሕዝብን ድምፅ ረግጦ በሥልጣን ለመቆየት እስከተነሳ ድረስ። መጥፎ ሂደትንና ክስተትን ለማስወገድ ሲባል የሽግግር ወቅት ሊፈጠር ይገባል የሚል አማራጭም ቀርቦ ነበር። ከዚህም በተያያዘ ደግሞ ለዚህ ወቅት መሳሪያና መድኅን ሊሆን ይችላል ተብሎ የተገመተው፥ የብሔራዊ አንድነት መንግሥት መመሥረት ነውም ተብሏል። በዚህ ምሥረታ ሁሉም የፖለቲካ ድርጅት መካተት አስፈላጊና መሠረታዊ እንደሆነ መታወቅ ይኖርበታልም ተብሏል። በፖለቲካውና በምርጫው ሂደት ያልተሳተፉት አነግና ሌሎቹም ኃይሎች ጥሪ ሊደረግላቸውና ተሳተፊ የሚሆኑበት ሁኔታ ሊመቻችላቸው ይገባል ማለጉም የሚጠቀስ ነው። ከሽግግር ወቅት ወደ ቋሚ መንግሥት ለመሸጋገር፥ ዛሬ ብዙ ተግባራት መፈፀም ይገባል። ጥልቅና ውስብስብ የሆኑ ችግሮች ያሉባትን ሀገር ለመታደግ፥ ወያኔን ጥለን ሥልጣን ለብቻችን እንያዝ የሚለው ጥድፊያ አያዋጣም። ወይም ወያኔና ባንዶቹ የሚመሳጠሩት እኩይ ተግባር ፋይዳ አያመጣም። በመሆኑም ዛሬ የኢትዮጵያ ሕዝብ ሁኔታውን ከሁሉም አንፃር ተመልክቶ፥ ወዳጅ ጠላቱን እየለየ ትግሉን እንዲያፋፍም ጥሪያችንን እናስተላልፋለን። የነገው ወሳኝ ድል የዛሬን ቆራጥ ትግል ይጠይቃል።